

## GIDBA ZGHIRA

Ta' VIC. APAP

Lil GASTON BIANCHI.

**K**IEKU kelli nistaqsi liż-żgħażaġh li għandhom namrata: "X'taġżlu, xebba sinċiera jew xebba li tkun taf tgħidilkom xi gidba żgħira?", ma għandna xi nġhidu xejn, il-bieċa l-kbira minnhom, biex ma nġhidx kollha, kienu jwegħbuni li jaġżlu xebba sinċiera.

Hekk kont naħseb jien ukoll sa ma darba ġejt wiċċ imbwiċċ ma' waħda minn dawn it-tfaliet moderni. U stajt nifhem il-ġhala. Għaliex it-torbija tal-lum tat lin-nisa—u l-iżjed lix-xebbiet—mhux biss il-qawwa tal-muskoli, frott ta' l-*isports* li ħafna minnhom jindaħlu għalih, iżda wkoll qawwa kbira fil-fehmiet. Jekk huma ma jifhmux sew xinhu dak li hu tajjeb minn dak li hu ħażin (ħafna drabi lanqas aħna l-irġiel ma nifhmuh biżżejjed) b'danakollu jafu jerfġhu fuq spallejhom ir-risponsabbiltajiet tal-ħajja wisq iżjed milli kienu jafu jaġmlu x-xebbiet ta' dari. Fi żmien ommijietna, ix-xebbiet kienu jtarrfu kolloxx lil min hu akbar minnhom, imbagħad kienu jaġmlu li jidhrilhom minn wara dahar ommijiethom; il-lum, ix-xebbiet saru jafu, jew għall-anqas jaħsbu li jafu, iqisu l-affarijiet wehidhom u jaslu biex jaġżlu x'għandhom iwettqu bla parir ta' hadd. B'hekk ġara li x-xebba ta' dari, f'għajnejn ommha, kienet qaddisa timxi fl-art, waqt li x-xebba tal-lum, billi hi bla mistbija, hi magħduda ta' xitan tiela' mill-infern. Għax it-tfaliet tal-lum jissugraw isejbu abjad dak li hu abjad, ukoll jekk wiċċhom minn safrani jaġmluh jidher minn lewn il-warda, u għandhom il-kuraġġ jtkellmu kif iħossu.

Għat-tfaliet tal-lum il-ħajja għandha importanza fuq kull haġa oħra sakemm tkun tista' twassalhom fil-hena li huma johlmu; għaliex huma ma jridux jifhmu li l-ħajja mhix hena biss, u lanqas tgawdija u ferħ kollha kemm hi, iżda li, għall-kuntrarju, fil-ħajja hemm minsuġin ukoll is-slaleb u n-niket, u li wieħed jeħtieġli jilqagħhom bis-sabar biex minnhom jislet taġlim fejjedi. Għaidaqshekk, jekk ikun hemm haġa li ma toġġobhomx, jaħarbuha mill-ewwel, u jgħiduha bla tlaqliq, mingħajr ma

joqoġhdu jqisu li jistgħu jwegġġgħu qalb haddieħor, jew għallanqas idejgħu bi kliemhom.

It-tfaljet ta' daż-żmien huma sinċieri : mhux għaliex huma huma twajbin, iżda għaliex huma egoisti.

Kien beda jroxx id-dlam meta hriġt mid-dar u mort nagħmel passeju sal-ġnien li hemm ir-Rabat biswit l-Isptar ta' l-Imtarfa. Minn wara n-Nadur kienu għadhou jidhru l-aħħar imrieżaq tax-xemx nieżla, u ma' l-ajru nħasset trewwaħ il-fewġa bnina ta' fil-għaxija. Ma' ġenb bank tal-hadid kien hemm wieqaf żaġħ-żuġħ. Resqet tigri lejħ tfaġla ta' xi sbatax-il sena, kollha ferħana li ltaqgħet mal-maħbub tagħha.

Iż-żewġ żgħażaġħ intasbu fuq il-bank ta' hdejhom, u jien, bla ma hallejthom jindunaw li kont moħħi fihom, qgħadt fuq il-hadid tad-dawra, b'għajnejja jħarsu lejn l-arloġġ ta' l-Imtarfa, iżda b'widnejja miftuħin tajjeb għal dak li kienu sa jgħidu. U kier dan li smaajt :

*Hu*—Niżżik ħajr, maħbuba tiegħi!

*Hi*—Ta' ħiex?

*Hu*—Talli ma hallejtnix nistenniek lanqas minuta waħda fuq il-ħin li ftehemna.

*Hi*—Għax kont bla sabar biex narak. U ma kellix sabar għaliex inħobbok... Kien jaqbilli li nġaġġel.

*Ix-xbejba* tbissmitlu u serrhet rasha fuq spalltu.

*Hu*—(wara li qagħad jaħseb ftit fuq dak li qaltu) : Xi trid tgħid biha : għax kien jaqbillek?

*Hi*—Kien jaqbilli nġaġġel għax miegħek inkun hienja.

*Hu*—Imma inti tagħmel dak biss li jhennik?

*Hi*—U għaliex għandi nagħmel dak li ma jaġhtinix gost?

*Hu*—Irrid ingħid : jekk għada jkollok tbatu xi haġa għalija, ma tagħmilhiex?

*Hi*—Nerga' ngħidlek : nagħmilha kemm-il darba dil-haġa tista' tnissilli l-hena fija.

*Hu*—U mhux biex tagħmel pjaċir lili?...

*Hi*—(miblughā) Sabiħa dġin! Sakemm indumu ninħabbu għandu jaġħmilna hienja li nbatu xi haġa għal xulxin.

*Hu*—(imħasseb) Sakemm indumu ninħabbu? Allura inti taħseb li għad nistgħu ma ninħabbux iżjed?

*Hi*—Għaliex lè? Il-lum jew għada f'did-dinja kollox irid jin-temm...

*Hu*—U meta ma tħobbnix iżjed x'tagħmel?

*Hi*—Nghidlek.

*Hu*—Tassew li tgħidli?

*Hi*—U għaliex għandi nqarraq bik?

*Hu*—(wara ftit). Allura... ma tistax tahlifli li sa tibqa' tħobbni għal dejjem?

*Hi*—Uh! kemm int ibleh, qed iddaħħakni. Għaliex ma gġegħelnix nahliflek li mhi sa tgħaffiġni l-ebda karrozza u tħallini mejta f'nofs ta' triq? Nittama li ma jiġrilix hekk, u dan li nixtieq, imma ma nistax nahlef li mhi sa ttajjar-ni l-ebda karrozza!

Jien deherli li x-xbejba kienet qieghda titħaddet tajjeb. Iż-zagħżugh ta' hdejha nahseb li fehempa wkoll, imma donnu ma riedx jemmen għal kliemha. Ma basarx li t-tfajla tiegħu kienet taf tirraguna daqshekk.

Ix-xebba kienet hemm, sabiħa u hienja, tħares lejha u titbis-simlu. Izda hu deherlu li kienet diġà inqas tiegħu milli kien stħajjilha ftit qabel. Minn dak il-waqt beda jibza' li sata' jisbaħ jum meta ma tkunx tiegħu aktar.

"X'inti taħseb?" staqsietu, "fuq dak li jista' jiġrilna?"

"Qed nahseb fuq il-qerq tal-ħajja," wegħibha, "qerq li, ma-dankollu, għall-ewwel ma nagħarfuhx u jkun jidher sabiħ, isbaħ mit-tama, u bilkemm ma nibdewx nemmnu fih."

Hi baqghet tħarislu f'għajnejha u ma dehrinx li qieghda tif-hmu. Għaliha kien iġħodd biss li kienet hienja. Jien, li fhimtu, għedt bejni u bejn ruħi: "Il-qerq tal-ħajja! Il-qerq, ewwilla, mhux iben il-gidba?" Għalhekk għalina l-irġiel ma tagħmlilniex ħażin daqsxejn ta' gidba żgħira, bħallikieku kienet star ħelu li tgħatti ħafif ħafif is-sewwa.

U fhimt li aktarx aħjar dejjem hekk fil-ħajja, l-aktar fl-im-ħabba: toħlom dak li ma jistax isir, taħseb li l-imħabba hi dik biss li għaliha għandu għalfejn iġħix il-bniedem, u b'hekk tkun tista' tgħaddi ħajja hienja.

Minħabba li f'dik il-lejla t-tfajla qalet lill-maħbub tagħha dak li ħasset f'qalbha, tilfet il-bewsa ta' mħabba li soltu kien jagħtiha qabel titlaq tigri lejha id-dar. Rajthom jinfirdu t-tnejn bid-dmugh f'għajnejhom.

Jiena wkoll mort ngħagġel lejha dari biex, qabel ma ninsieha, inħarbex fuq karta t-taħdita li kont għadni kemm smajt.